అవిశ్వాసం నా జన్మహక్కు 

జీవితం ఒక సుదీర్ధమయిన జిజ్ఞాస. జీవించడం జీవి ప్రాథమిక పిపాస. 
హేతుబద్ధమయిన జీవితంలో విశ్వాసానికి తావులేదు. మౌలికంగా మార్చుకేకాని 
మతాలకిందులో చోటులేదు. కొద్దోగొప్పో తెలివయినవాడ్ని తెలివితక్కువవాడిగా 
నిరూపించడం కోసం తెలివితక్కువ సంతంతా కట్టగట్టుకుని ప్రయత్నించడం 
కొత్తదేం కాదు. తమకంటే బాగా ఆలోచించగల వ్యక్తి బెన్నత్యాన్ని దిగజార్చడమే 
లక్ష్యంగా అవివేకులంతా తోచినప్పుడల్లా సమావేశమవడం కూడా సాధారణమయి 
పోయింది. అంతో ఇంతో బుర్రగలవాడిపై ఎంతో కొంత బురద జల్లి 
బుద్ధిమంతుడ్ని బుద్ధిహీనుడిగా ప్రచారం చేస్తూ తృప్తిపదే బూడిదబుర్రలకూ 
కొదవలేదు. మూర్చులందరూ మూకుమ్మడిగా మేధావిని మూఢుఢిగా చూపించే 
ప్రయత్నం చేస్తూ, తమకంటే మంచివాడ్ని ఏదో విధంగా కించపరచడం ద్వారానే 
తమ అస్తిత్వానికి సరైన గుర్తింపు లభిస్తుందనుకోడం కూడా కద్దు. నిజం చెప్పడానికి 
భయపడని వాడ్ని చూసి భయపడి, నిజం చెప్పకుండా భయపెట్టాలని 
చూసినంతలో నిజం, నిజం కాకుండా పోదు. అబద్దాన్ని అందంగా 
ప్రదర్శించడానికి అలవాటు పడి, అబద్దాన్నే నిజంగా నిరూపించడానికి 
ప్రయత్నించినంతలో అబద్దం నిజం అయిపోదు. సమాజానికి విలువివ్వని వ్యక్తుల్ని 
గౌరవించే లక్షణమున్న వ్యవస్థ, సమాజానికి విలువిచ్చే వ్యక్తుల్ని అగౌరవపరచడం 
సహజం. అందుకే, సంఘానికి ఉపయోగపడే సామర్థ్యం సమకాలీనులచేత 
నిజాయితీగా గుర్తించబడటం అరుదు. వ్యవస్థకి పనికొచ్చే వ్యక్తిత్వాలు 
వర్తమానంలో [గ్రహించబడడం కష్టం. ఎంతకూడదన్నా ఏదోక సంకుచితత్వం 
వ్యక్తుల్ని సంపూర్ణంగా స్పందించనివ్వదు. సమూహతత్వాన్నే సమిష్టితత్వంగా 
(భ్రమసే మూక మనస్తత్వాలు, మూగినంత మందిని కూడగట్టుకుని 
వూగినంతలోనో, కూడినంత మందిని సాగదీసుకుని తూలినంతలోనో ఒరిగేదేం 
లేదు. సంఘ సంస్కారం లేని వ్యక్తిత్వాల వల్లా, వ్యక్తిత్వ లేమికల సంఘాల వల్లా 
ప్రయోజనం లేదు. సమిష్టి తత్వానికర్థ్ధం ముఠాతత్వం కానట్లే, వ్యక్తిత్వానికర్ణం 
ఏకాకితత్వం కాదు. వ్యక్తి-వ్యవస్థ ఎప్పటికీ పరస్పర ప్రేరకాలు, ప్రేరణా కారకాలు, 
ప్రగతి రధ చక్రాలు. వాటికి అద్దొచ్చే అజ్ఞానం ఆధ్యాత్మికతయితే, విజ్ఞానం నా 
వాస్తవికత. అణిచివేత అధికార మార్గమయితే, ఎదురు తిరగడం నా నైజం. విశ్వాసం 
వ్యవస్థీకృత మత విధయితే అవిశ్వాసం నా హక్కు! 

